

“అదేమిటి? రాయకుండానే?” తెల్లబోతూ అడిగాడో విద్యార్థి.

“అవును. ఇవాళ మీకు పెట్టిన పరీక్ష కాగితాల మీద కాదు. దారిలోని దాహాంగొన్న వాడికి సహాయం చేయలేని మీరు ఎన్ని నీతికథలు చదివి ఏం ప్రయోజనం?”

అదంతా ఆ ప్రొఫెసర్ ఆడిన నాటకం అని విద్యార్థులంతా గ్రహించి తమ ప్రవర్తనకి సిగ్గుపడ్డారు.

## 117. శాకాహారం

ఓ హిందూ గురువు లాస్ ఏంజెలెస్ లోని ఓ ఆశ్రమంలోని అమెరికన్ శిష్యులకి శాకాహారం తినడం ఆధ్యాత్మిక ప్రగతికి ముఖ్యమని చెప్తున్నాడు.

వెంటనే ఓ అమెరికన్ లేచి అడిగాడు.

“మీరు నిజంగా శాకాహారేనా?”

“అవును.” జవాబిచ్చాడు గురువు.

“మీరు ఆవు నించి వచ్చిన పాలు తాగుతే తప్పు కానిది, మరి మేం ఆవు నించి వచ్చిన మాంసాన్ని తింటే తప్పేమిటి?” ప్రశ్నించాడు అతను.

“నువ్వు మీ అమ్మ నించి వచ్చిన పాలు తాగగా తప్పు లేనిది, మీ అమ్మ మాంసాన్ని తింటే కూడా తప్పు లేకపోతే, అప్పుడు నువ్వు చెప్పిందాంట్లో కూడా తప్పు లేదు.”

ఆ అమెరికన్ నించి జవాబు లేదు.

“అందుకే మేము గోవుని మాతగా భావించి, దాని మాంసాన్ని తినం.”

జవాబు చెప్పాడు గురువు.

## 118. ఆనంద మార్గం

“స్వామీ. ఎప్పుడూ ఆనందంగా వుండాలంటే ఏం చెయ్యాలి?”

ఒకరు ఓ యోగిని అడిగారు.

“నీకున్న ఆస్తి అంతా పోగొట్టుకున్నావనుకో. అప్పుడు నీకేం అవుతుంది?” ప్రశ్నించాడాయన.

“బాధ కలుగుతుంది.”

“సరే. అదంతా తిరిగి నీకు లభ్యమయిందనుకో. అప్పుడు?”

“చాలా సంతోషం కలుగుతుంది.”

“అంటే నీ దగ్గరున్న దానివల్లే నీకు సంతోషం కలుగుతోంది కదా. కాబట్టి నీ దగ్గర వున్నదే నీకుండా అని కోరుకో. నీ దగ్గర లేనిది నీకు దక్కాలని ఆశించడం మాను. అప్పుడు నీకు దుఃఖం ఎలా కలుగుతుందో నేను చూస్తాను.”

## 119. స్వర్గమా? నరకమా?

ఓ మహాత్ముడు స్వర్గం, నరకంల ఉండే మనుషుల స్వభావాలు ఎలా వుంటాయో దివ్య దృష్టితో చూసి తెలుసుకున్నాడు.

నరకంలో ఓ పెద్ద పాయసం గిన్నె చుట్టూ కూర్చున్న బలహీనంగా ఉన్న మనుషుల చేతుల్లో పొడుగాటి కాడలు గల చెంచాలున్నాయి. వాటి కాడలు పొడుగ్గా వుండటంతో వారెవరూ ఆ చెంచాలని పాయసం గిన్నెలో ముంచి తమ నోట్లో పెట్టుకుని పాయసాన్ని తాగలేక పోతున్నారు.

స్వర్గంలో పాయసం గిన్నె చుట్టూ కూర్చున్న వారంతా ఆరోగ్యంగా ఉన్నారు. వారి చేతుల్లో కూడా పొడుగాటి కాడలున్న చెంచాలు ఉన్నాయి. ఒకరికొకరు ఆ పొడుగు కాడల చెంచాలతో తినిపించుకుంటున్నారు.

నరకంలోని వారెవరికీ తీసుకోవడం తప్ప ఇవ్వడం తెలీదు. ఎందుకంటే, వారిలో దయ లేదు. స్వర్గంలోని వారందరికీ దయ వుంది. కాబట్టి తీసుకోవడం కాక ఇవ్వడం తెలుసు. మనం స్వర్గానికి వెళ్ళాలో లేదా నరకానికో బ్రతికుండగానే నిర్ణయించుకుని, దయని అలవాటు చేసుకోవాలి.